


Is-Santwarju tal-Mellieħa

■ minn Loreto J. DALLI



Is-Santwarji Marjani f'Malta huma postijiet li fihom missirijietna taw ġieh lill-Ommna, il-Verġni Mbirka taht diversi titli. Hafna drabi d-devozzjoni lejn xi santwarju kien ikun għal għadd ġmielu ta' snin, fejn fihom tintwera gratitudni lejn l-istess Verġni Mbirka wara li jinqalghu xi forma ta' grazzji. Kultant dawn il-forom ta' grazzji kienu jkunu f'għadd kbir, bħal fil-każi tal-Herba, tal-Grazzja f'Haż-Żabbar u oħrajn sew f'Malta u anke f'Għawdex.

Meta l-bniedem ikun minn taht fil-hajja u xi hadd jagħtih daqqa t'id, mall-ewwel ihossu grat għal dik l-ghajnuna li jkun irċieva. Jidher li persuna tkun aktar grata meta, għax tkun taht piż kbir f'mument partikolari ta' tbatija, turi sens t'apprezzament lejn min ikun taha l-ghajnuna.


Sekli ilu, is-sitwazzjoni kienet għal kollox differenti minn dak li qed ngħixu fih illum. Il-kundizzjonijiet li fihom kienu jgħixu l-popli kienu iebesha hafna, u l-faqar li missirijietna kienu jgħixu fih, ftit li xejn nifmuh illum. Dak iż-żmien ir-rizorsi kienu limitati hafna. Rizors ewlieni kien il-baħar, u r-raba li kważi kien ikun bla kenn ta' xejn mill-elementi tan-natura. F'kundizzjonijiet bħal dawn il-bniedem kien ihossu ferm dgħajef. Kien żmien fejn mhux l-ewwel darba li l-familji kienu jispiċċaw misruqa mill-furbani, mill-pirati tal-baħar.

Kienu f'dawn iċ-ċirkostanzi li l-antenati Mellihin kienu jgħixu. Kienu bosta l-familji li f'xi żmien jew iehor kien ikollhom jgħixu fl-għerien, u xhieda ta' dan huma l-bosta għerien li hemm fil-Mellieħa, bħal Għar Butomna, Għar Kiteb, Għar is-Sebħa, Għar Nifus, Għar iċ-Ċumnija, Għar it-Taflija u oħrajn.


Għar Kiteb u Għar Nifus hadu isimhom mill-kunjomijiet ta' familji Lhud li kienu jgħixu f'pajjiżna f'dawk iż-żminijiet. L-għerien l-ewwel u qabel kollox kienu ta' rifuġju għall-bnedmin f'dik l-epoka. Dawn l-għerien kienu mezz naturali biex l-affarijiet li l-familji kien ikollhom kienu jibqgħu priservati fi stat tajjeb għal tul ta' żmien.

L-għerien f'dak iż-żmien kienu postijiet mill-aktar importanti għall-hajja ta' kuljum tal-familji. L-istess kif kienu fil-perjodu tal-bidu tad-devozzjoni u t-twelid tal-kult Marjan, jew ahjar fil-postijiet qaddisa fejn ix-xbieħa tal-Madonna tkun esposta fuq il-hitan. Dan il-maqdes jew ahjar knisja tisseejjah TROGLODITIKA, li tfigher post imħaffer fil-blat.

Dan it-tip ta' maqdes jinsab fin-naha ta' fuq ta' Malta, eżattament, qegħdin nirreferu għas-Santwarju tal-Mellieħa. Is-santwarju huwa ndikazzjoni tat-tip ta' hajja li kienu jgħixu l-Mellihin, hajja ta' qtiegħ il-qalb li gerrbet għal tul ta' snin u ġegħlet lill-popolazzjoni



Dehra minn barra tas-Santwarju tal-Mellieħa.



tinżel fil-għadd. Il-parroċċa tal-Mellieħa kienet wahda minn ta' l-ewwel li twaqqfu fl-1436.

Ta' sikwit il-Mellieħa u l-akkwati kienu maħbuta minn pirati tal-baħar u mhux darba jew tnejn li niesha kienu jispiċċaw ilsiera barra minn xtutna. Minhabba dan il-hbit min-naha tal-pirati, bosta persuni abbandunaw għal kollox l-inhawi tal-Mellieħa. Għax kienet tispiċċa kemm-il darba maġbuta mill-furbani minhabba l-pożizzjoni tagħha fil-majjistral ta' gżiritna u għax ixtajtiet tagħha huma ramlin u allura aktar faċli għall-furbani biex jidhlu.

Maż-żmien kien anke nholoq monti biex jinhelsu dawn l-ilsiera bl-isem ta' '*Monte della Redenzione degli Schiavi*'. Kien fadal ftit li xejn nies jgħixu f'dawk l-inhawi. Kienu l-isforzi ta' dawn il-ftit li żammew hajja d-devozzjoni lejn il-Verġni Mqaddsa fis-Santwarju li fl-1614 sar magħruf bħala s-Santwarju tal-Mellieħa. Sinċerament, jien ma nafx jekk kienx San Luqa jew il-Papa Ġwanni Pawlu II li mbotta 'l fuq l-isem ta' dan is-santwarju. Li hu żgur hu li kienu n-nies tal-Mellieħa

li b'fidi u tbatija żammew dan il-post ta' devozzjoni haj sal-lum il-ġurnata.

Il-konsagrazzjoni tas-Santwarju aktarx saret fil-bidu ta' l-ewwel żminijiet Kristjani wara l-miġja ta' Missierna San Pawl fostna. It-tieni konsagrazzjoni tisemma' mill-Isqof Pawlu Alpheran de Bussan li matul viżta li saret semma' kif it-tieni konsagrazzjoni tas-Santwarju saret minn Isqfijiet Griegi li dahlu f'port li hemm fil-qrib flimkien ma' Belisarju, li kien Ġeneral Biżantin ta' żmien sena W.K.

Ohrajn jghidu li t-tieni konsagrazzjoni tas-Santwarju saret minn Isqfijiet li kienu fi triqithom lejn l-Afrika jew inkella kienu gejjin lura mill-Konċilju tal-Mellewi, li kien ha sehem fih Santu Wistin għall-habta ta' l-418 W.K.

Hemm min jghid li s-Santwarju kien ikkonsagrat għall-habta ta' l-1431, hames snin qabel ma l-Mellieha saret parroċċa, meta r-re Alfonso kien f'dawn il-gzejjer u flimkien miegħu kien hawn xi isqfijiet. Hafna hasbu u emmnu li s-slaleb kbar ta' fuq il-blat kienu xhieda ta' din il-konsagrazzjoni.

Kienu x'kienu d-dati tal-konsagrazzjoni ta' dan is-santwarju, kollox jindika li dan hu meqjus bil-bosta bhala l-eqdem santwarju fil-Gzejjer Maltin. Kif għidna fil-bidu, dan is-santwarju kien iservi wkoll ta' parroċċa għall-Mellieha. Infatti minn Rolla ta' l-Isqof Senatore di Mello jirriżulta li l-Mellieha kienet imniżżla bhala parroċċa sa mill-1436. U jekk dan is-santwarju kien l-eqdem wiehed fix-xorta tiegħu ma jistax jonqos li għandu wkoll l-eqdem ikona f'Malta.

X'inh i ikona? Hija msejja ikona għax tirrapreżenta xi personagg' sagra u fiha nfisha ikona hija hafna drabi meqjusa bhala sagra. Dan jirriżulta matul is-snin fejn fil-każ tagħna, fil-Mellieha għadd kbir ta' nies li żaru dan is-santwarju għal bosta raġunijiet, inkluż ukoll biex jaraw mill-qrib din l-ikona. Studjużi ta' l-ikoni u ikonografiji marjani jorbtu t-tip ta' stil li hemm fis-santwarju tal-Mellieha, ma' l-istil Grieg li jaf il-bidu tiegħu fil-belt ta' Kostantinopli fejn ix-xogħol ikun imzejjen bid-deheb. Dan it-tip ta' xogħol jinstab hafna fil-knejjes orjentali.

Fis-santwarju tal-Mellieha dan gie kkonfermat meta Samuel Bugeja kien qed jagħmel xi xogħol ta' restawr fuq is-saqaf tas-santwarju. Aktar tard irriżulta li taht il-pittura ta' Francesco Zahra kien hemm sfond ta' kijsa bid-deheb. Kien hemm ukoll xbieha tal-Madonna fin-nofs tas-santwarju. L-istil użat jappartjeni għaž-żmien magħruf bhala l-epoka Pale Kristjana li kienet l-aħhar faži f'dawk iż-żminijiet. Madankollu, wiehed ma jistax ikun preċiż dwar l-epoka ta' meta saret il-pittura. Hemm fatturi ohra li juru li l-pittura saret direttament fuq il-blat u tista' tkun tas-seklu hdax. L-istil ta' pittura li bih hija magħmula din ix-xbieha hija ta' ispirazzjoni mill-istil Biżantiku.

Mhux magħruf min setgħa kien il-pittur ta' din

ix-xbieha. Setgħet saret minn xi artist Sqalli, għax hemm hafna xebh ma' xbihat ohra mpittra fuq il-hitan fi knejjes imħaffra fil-blat u li għadna narawhom fi Sqallija sal-ġurnata tal-lum u li huma simili hafna għal dik tal-Mellieha.

Sar studju ntensiv fuq l-ikoni, imma xorta wahda dan ma kienx daqstant sodisfaċenti għax kważi ma ta l-ebda riżultat konklussiv. Data speċifika ta' meta l-ikona saret jew tpittret baqgħet kurżità għal hafna Maltin b'mod speċjali fejn tidhol l-istorja ta' l-arti sagra. Huwa mportanti li nkunu nafu aktar dettalji dwar dan ix-xogħol



Ix-xbieha mirakoluża tal-Madonna tal-Mellieha (inkurunata fl-24 ta' Settembru 1899).

ta' nteress nazzjonali, l-aktar meta sar jew l-epoka ta' meta saret din il-pittura.

Madankollu hemm diffikultà biex isir studju dwar din l-ikona, għall-fatt li biċċa kbira mill-pittura, diġà hija mitlufa u ma setgħetx tintbagħat barra għal aktar studju fuqha. Hawnhekk ta' min jissuggerixxi, u jien naqbel ma' din l-idea, li esperti barranin f'dan il-qasam ikunu jistgħu jiġu fostna biex isir l-istudju meħtieġ fuq biċċa xogħol ta' arti bħal din li hija ta' nteress u nvestment nazzjonali. Il-knisja u l-istat flimkien għandhom jingħaqdu flimkien biex jghinu. Huwa teżor nazzjonali, biċċa xogħol ta' arti li tmur daqstant sekli lura u livell għoli tal-patrimonju Malti ta' skala nternazzjonali. Allura wiehed jistaqsi, għax m'għandux ikun hemm flus għal skop bħal dan?

Issa nergħu lura għall-istorja u naraw il-każ ta' l-abbandon ta' dan is-santwarju. Dan sehħ minhabba l-hbit ta' spiss minn pirati tal-bahar, kif diġà għidna fil-bidu, meta l-popolazzjoni naqset hafna kif dokumentat ukoll minn Patri Alexander Bonnici OFM. Wara l-assedju ta' l-1565 u t-telfa ta' l-Ottomani kontra l-Kavallieri ta' Malta, it-Torok huma u jhallu pajjiżna wettqu att ta' disprezz lejn ir-reliġjon Kattolika u għamlu bosta hserat fil-gzejjer Maltin fosthom fuq il-blat tal-grotta tas-santwarju tal-Mellieha.

Minn dokumentazzjoni taż-żjara ta' Mons. Pietro Dusina li saret fl-1575 fil-Mellieha deher bl-aktar mod ċar li l-parroċċa kienet tilfet dan it-titlu. Jirriżulta wkoll li ma kienx fadal nies joqgħodu qrib dan is-santwarju, li kien diġà ddedikat lill-Verġni Mbierka tal-Mellieha, taht it-titlu ta' l-Annunzjazzjoni.

Fiż-żmien il-Gran Mastru De La Cassieri fl-1579 sar magħruf li s-sagristan tas-santwarju kien talab xi

ghajjnuna minghand il-Gran Mastru biex ikun jista' jghix mid-dhul tieghu u fl-istess hin jibqa' jaqdi dmiru fis-santwarju. Kien ghall-habta ta' l-1579 li n-nies bdiet terga tersaq lura lejn is-santwarju ghaliex il-hbit mill-furbani beda jnaqqas u l-kura pastorali ghal dak iz-żmien kienet marbuta mal-Katidral ta' l-Imdina. Deċiżjoni li kienet taghmel hafna sens ghax id-distanza ghan-Naxxar kienet aktar 'il boghod meta tghaddi min-naha ta' l-Imgarr.

Il-poplu tal-Mellieha baqa' jaghti l-flus biex isir il-quddies u bosta kienu jmorru jisimghu l-quddies f'dan is-santwarju peress li kien baqa' jsir. Fi ftit kliem, il-post reġa' ha r-ruh. Post qaddis u ta' devozzjoni li ghalkemm kien xi ftit abbandunat xorta kien ghadu mfitteż minn nies li riedu s-santwarju jibqa' miftuh.

Kien Patri Agostinjan Aurelio Axiak li ghamel talba biex l-ordni tieghu tkun tista' tibni kunvent hdejn is-santwarju tal-Mellieha. Meta ra hekk, il-Kapitlu tal-Katidral tah il-permess mehtieg, b'digriet tas-27 ta' Lulju 1584. Il-permess inghata mill-Inkwizitur Costa minflok l-Isqof Gargallo. B'hekk il-patrijiet Agostinjani ngħataw l-inkarigu li jieħdu hsieb is-santwarju tal-Mellieha, iżda wara 37 sena minn meta waslu hemm sehhet grajja kerha.

Kien is-6 ta' Lulju 1614, meta xwieni tal-pirati tal-bahar dahl u f'wahda mix-xtajtiet baxxi li hemm fil-Mellieha. Malli l-pirati niżlu l-art serqu kulma sabu quddiemhom u ghamlu hsara kbira fis-santwarju. F'dak iz-żmien li ġrat din il-grajja, is-santwarju kien ghadu taht il-ġurisdizzjoni tal-katidral fejn azzjonijiet favur is-santwarju rari li kienu jsiru fil-hin u allura l-ghajjnuna damet hafna biex ingħatat.

Wara din il-grajja, is-santwarju għadda taht il-ġurisdizzjoni tal-Knisja Parrokkjali tan-Naxxar. Fl-1840 Mons. Frangisku Saverju Caruana li kien l-Isqof ta' dak iz-żmien kien kiteb dwar il-htieġa li l-Mellieha tinqata' minn man-Naxxar. Hawnhekk qegħdin nitkellmu madwar 40 sena wara l-miġja ta' l-Inglizi f'Malta.

Hawnhekk kien reġa' ġie sostnut li n-Naxxar kien 'il boghod hafna mill-Mellieha u l-popolazzjoni tieghu kienet qed tikber sew. Għal dan l-iskop saret pjanta mill-Perit Vincenzo Sammut fejn intwerew l-limiti tal-parroċċa l-ġdida. Il-pjanta kienet ipprezentata lill-Isqof fl-20 ta' Marzu 1841, iżda nqalghu xi ntoppi min-naha tal-parroċċa tan-Naxxar bħalma kien ġara fil-każ tal-Mosta u Hal-Għarghur.

L-Isqof Caruana mbagħad hareġ it-tieni digriet tieghu, li bih ikkonferma lil Dun Rawl Le Brun bħala l-ewwel Kappillan tal-Mellieha fil-15 ta' Ġunju 1844. Dan kollu ġara 150 sena wara fejn kif rajna s-santwarju tal-Mellieha, reġa' sar parroċċa għalih wahdu għat-tieni darba, wara li kien tilef dan l-istat minhabba n-nuqqas fil-popolazzjoni u l-hbit tal-furbani.

F'dan iz-żmien sew id-devoti u anke n-nies li jżuru



Is-Santwarju tal-Madonna kif kien jiġi armat għall-festa lejn nofs is-seklu dsatax.

dan is-santwarju minn Malta kollha bdew jiżdiedu sew fin-numru. Tant kien kbir in-numru ta' nies li jżuruh li din l-informazzjoni waslet ukoll f'widnejn l-awtoritajiet ta' Ruma. Kien għalhekk li l-Vatikan hareġ id-digriet li bih il-Madonna tal-Mellieha kellha tkun inkurunata b'kuruna tad-deheb - 51 sena wara li l-Mellieha saret parroċċa f'Mejju ta' l-1895.

Kellu jkun fi żmien l-Isqof Pietru Pace, nhar l-24 ta' Settembru 1899, li saret l-inkurunazzjoni fost il-ferh tal-poplu Melliehi. Fl-1949 kienu saru festi kbar biex ifakkru l-okkażjoni tal-50 sena mill-inkurunazzjoni tal-Madonna. Għal dawn il-festi kien anke ġie armat palk hdejn il-kancell tas-santwarju u saret funzjoni u quddiesa bis-sehem taż-żewġ baned tal-Mellieha.

Ġrajja ta' kobor u prestiġju ċertament kienet il-miġja tal-Papa Ġwanni Pawlu II f'dan is-santwarju fl-1990. Il-Papa dakinhar talab f'riglejn il-Madonna tal-Mellieha, u rregala kuruna tar-Rużarju tad-deheb u madre perla u xeghel lampier tal-fidda. Il-Papa kixef ukoll monument bi xbieha tieghu stess.

Post ta' devozzjoni bħalma hu s-santwarju tal-Mellieha bi storja bħal din warajh, ċertament li jixraq lu titlu aktar dinjituż minn dak ta' santwarju. L-istess bħal fil-każ ta' l-ewwel knejjes li twaqqfu matul l-ewwel hames sekli u li kellhom ċertu mportanza fil-Belt ta' Ruma, apparti li kienu wkoll fost l-ewwel knejjes ta' kristjaneżmu fl-Ewropa jew ahjar fid-dinja magħrufa ta' dak iz-żmien. Dawn jissejhu '*Bazilici Immemoriali*'.

Is-santwarju tal-Mellieha għandu grajji, devozzjoni qawwiya u storja li tmur tant 'il boghod u li saret parti mportanti tal-Kristjaneżmu fil-gzejjer Maltin. Nittama li dan il-hsieb jiġi mismugh u studjat.

Referenzi:

- Delle Descrittione di Malta*, G.F. Abela, 1647.
Iż-Żjara tal-Qdusija tieghu fis-Santwarju tal-Mellieha, Vincenzo Borg, 1990.
Madonna tal-Mellieha - Inkurunazzjoni, Doris Mifsud.
Our Lady of Mellieha, R. Bonnici Cali.
Is-Santwarju u l-Parroċċa tul iz-żmien, Alexander Bonnici OFM conv.
Il-Mellieha mal-Milja taż-żmien, Joe Catania.
X'inhija Bazilika? Anton Said, Gozo.